

दिनांक: 25.09.2023

समय : 01:00 पी.एम.

केन्द्रीय रक्षा मंत्री राजनाथ सिंह ने आज उत्तर प्रदेश के गाजियाबाद में स्थित वायु सेना के हिंडन एयरबेस पर भारत ड्रोन शक्ति – 2023 का उद्घाटन किया। वायु सेना और ड्रोन फेडरेशन ऑफ इंडिया इस कार्यक्रम की सह-मेजबानी कर रहे हैं। कार्यक्रम के दौरान श्री सिंह औपचारिक रूप से सी-295 परिवहन विमान को भारतीय वायुसेना में शामिल करेंगे। इस आयोजन में 75 से अधिक ड्रोन स्टार्ट-अप और कॉरपोरेट्स संस्थाओं की सक्रिय भागीदारी हो रही है। भारत ड्रोन शक्ति कार्यक्रम में केंद्र सरकार, राज्य विभागों, सार्वजनिक और निजी उद्योगों, सशस्त्र बलों, अर्धसैनिक बलों और मित्र देशों के प्रतिनिधियों सहित लगभग पांच हजार प्रतिभागियों के शामिल होने की उम्मीद है। भारत ड्रोन शक्ति, 2030 तक वैश्विक ड्रोन केन्द्र बनने की भारत की प्रतिबद्धता को बढ़ावा देगा।

प्रधानमंत्री नरेन्द्र मोदी आज जयपुर में परिवर्तन संकल्प महासभा को संबोधित करेंगे। यह महासभा राज्य में भारतीय जनता पार्टी द्वारा निकाली गई परिवर्तन संकल्प यात्राओं के समापन के अवसर पर आयोजित की जा रही है। जयपुर शहर के नजदीक दादिया गांव में आयोजित होने वाली इस सभा के लिए भाजपा ने खास तैयारियां की हैं। रैली को संबोधित करने से पहले प्रधानमंत्री जयपुर के पास धानक्या गांव में पंडित दीन दयाल उपाध्याय को उनकी जयंती पर श्रद्धांजलि भी देंगे।

देश आज पंडित दीनदयाल उपाध्याय की जयंती पर उन्हें नमन कर रहा है। प्रधानमंत्री नरेन्द्र मोदी ने पंडित दीन दयाल उपाध्याय को उनकी जयंती पर श्रद्धांजलि अर्पित की है। एक सोशल मीडिया पोस्ट श्री मोदी ने कहा कि अंत्योदय के प्रणेता पंडित दीनदयाल उपाध्याय जी का व्यक्तित्व और कृतित्व देशवासियों के लिए हमेशा प्रेरणास्रोत बना रहेगा। केन्द्रीय गृह मंत्री अमित शाह ने उनके एकात्म मानववाद दर्शन के सिद्धांत को याद कर, उनके जीवन को राष्ट्रसेवा और समर्पण का विराट प्रतीक बताया। राज्यपाल कलराज मिश्र ने पंडित दीनदयाल उपाध्याय का स्मरण करते हुए उन्हें नमन किया है।

प्रधानमंत्री नरेन्द्र मोदी ने सभी देशवासियों से 1 अक्टूबर को सुबह 10 बजे 1 घंटे के लिये स्वच्छता के लिए सामूहिक रूप से श्रमदान की अपील की है। श्री मोदी ने मन की बात के 105वें एपिसोड में सभी नागरिकों से आह्वान करते हुए कहा कि ये गांधी जयंती की पूर्व संध्या पर बापू को सच्ची स्वच्छांजलि होगी। स्वच्छता ही सेवा अभियान पर अपने विचार व्यक्त करते हुए उन्होंने कहा कि 1 अक्टूबर यानी रविवार को सुबह 10 बजे स्वच्छता पर एक बड़ा कार्यक्रम आयोजित होने जा रहा है। श्री मोदी ने सभी से समय निकालकर स्वच्छता से जुड़े इस अभियान में सहयोग करने को कहा। उन्होंने लोगों से अपनी गली, आस-पड़ोस, पार्क, नदी, झील या किसी अन्य सार्वजनिक स्थान पर इस स्वच्छता अभियान में शामिल होने की बात कही। इसके लिये हर स्थानीय शहरी निकाय और ग्राम पंचायत सफाई अभियान के लिए जगह का चयन करेगी। ये सभी स्थल एक मानचित्र पर उपलब्ध होंगे जिन्हें सभी नागरिक स्वच्छता ही सेवा- सिटिजन पोर्टल पर उपलब्ध विकल्पों के माध्यम से देख और चुन पाएंगे। सफाई अभियान स्थल पर ही लोग अपने फोटो क्लिक कर इसी पोर्टल पर अपलोड कर सकेंगे।

प्रदेशभर में आज बाबा रामदेव जयंती और तेजादशमी मनायी जा रही है। इस अवसर पर राज्यपाल कलराज मिश्र और मुख्यमंत्री अशोक गहलोत ने प्रदेशवासियों को शुभकामनाएं दी हैं। तेजाजी की जन्मस्थली नागौर के खरनाल में भव्य मेला भर रहा है। मेले में प्रदेश और देश के कोने-कोने से तेजाजी के भक्त दर्शनों के लिए यहां पहुंच रहे हैं। बारां के ग्रामीण क्षेत्रों में भी मेले भर रहे हैं। वहीं बूंदी जिले में तेजाजी के थानको पर विशेष आयोजन हो रहे हैं।

क्षेत्रीय समाचार एकांश, आकाशवाणी जयपुर ने विभिन्न जिलों में अंशकालिक संवाददाता के लिये आवेदन की तारीख बढ़ाकर 30 सितम्बर कर दी है। इच्छुक अभ्यर्थी अजमेर, जैसलमेर, प्रतापगढ़, पाली, अनूपगढ़, बालोतरा, ब्यावर, डीग, डीडवाना-कुचामन, दूदू, गंगपुरसिटी, जोधपुर ग्रामीण, केकड़ी, कोटपूतली-बहरोड़, खैरथल-तिजारा, नीमकाथाना, फलौदी, सलूमबर, सांचौर, शाहपुरा, जयपुर और जयपुर ग्रामीण जिलों के लिए अंशकालिक संवाददाता के लिये आवेदन कर सकते हैं। आवेदन का प्रारूप और पीटीसी गार्डलाईन आकाशवाणी की वेबसाइट www.akashvani.com पर अंबंदबपमे में जाकर प्राप्त किये जा सकते हैं।

.....
आकाशवाणी जयपुर द्वारा शास्त्रीय संगीत, सुगम संगीत और लोक संगीत के गायकों, वादक कलाकारों और संगीत रचनाकारों के स्वर परीक्षण और उच्च स्वर परीक्षण के लिये प्रसार भारती की आधिकारिक वेबसाइट [muzic.com](http://www.muzic.com) ऑडिशन सिस्टम-एम.ए.एस. डॉट प्रसार भारती डॉट ओआरजी के लिंक पर जाकर अपना आवेदन भर सकते हैं। अन्य किसी जानकारी के लिये अपने नजदीकी आकाशवाणी केन्द्र से संपर्क करें।
.....